



राष्ट्रीय उर्दू भाषा विकास परिषद् قومی کونسل برائے فروغ اردو زبان

National Council for Promotion of Urdu Language
Ministry of Education, Govt. of India

Tel: No.: 011-49539000

Fax No.: 011-49539099

Website.: www.urducouncil.nic.in

E-mail: publicrelation.ncpul@gmail.com

urduduniyancpul@yahoo.co.in

فروغ اردو بھون

Farogh-e-Urdu Bhawan

FC-33/9, Institutional Area

Jasola, New Delhi. 110025

Dated: 05.12.2022

قومی اردو کونسل میں پروفیسر شیخ عقیل احمد کے ہاتھوں امیر نہٹوری کی کتاب ”اربابِ ادب“ کا اجرا

نئی دہلی: قومی کونسل برائے فروغ اردو زبان کے صدر دفتر میں معروف شاعر و ادیب امیر احمد خاں امیر نہٹوری کی کتاب ”اربابِ ادب“ کا کونسل کے ڈائریکٹر پروفیسر شیخ عقیل احمد کے ہاتھوں اجرا عمل میں آیا۔ اس موقع پر اظہار خیال کرتے ہوئے انہوں نے امیر نہٹوری کی ادبی خدمات کی پذیرائی کی اور کہا کہ مغربی یوپی کا ضلع بجنور اردو زبان و ادب اور علم و فضل کی تاریخ میں غیر معمولی اہمیت رکھتا ہے، جہاں سے سیکڑوں اصحابِ کمال پیدا ہوئے اور انہوں نے ایک دنیا کو فیض پہنچایا ہے۔ نہٹور بھی اسی ضلع کا مشہور قصبہ ہے، جہاں سے سجاد حیدر یلدرم، نذر سجاد حیدر، قرۃ العین حیدر، حکیم نیر واسطی وغیرہ جیسے مشاہیر ادب کا تعلق رہا ہے اور آج بھی وہاں علم و ادب کا چراغ روشن ہے۔ امیر نہٹوری نے اس کتاب میں نہٹور کی ادبی، علمی و تاریخی خصوصیات کا بڑی خوبی اور جامعیت کے ساتھ احاطہ کیا ہے اور اس خطے سے تعلق رکھنے والے درجنوں اہل علم و کمال کی خدمات کو عمدہ انداز میں خراج تحسین پیش کیا ہے۔ شخصیات کے علاوہ بھی چند فکر انگیز مضامین اس کتاب میں شامل ہیں۔ شیخ عقیل نے کہا کہ اس کتاب کے مطالعے سے بجنور، نہٹور اور آس پاس کے خطے سے تعلق رکھنے والے نئی پرانی درجنوں علمی و ادبی شخصیات اور ان کے کارناموں سے آگاہی ہوتی ہے۔ ہر علاقے کی ادبی خدمات و شخصیات پر اس طرح کی کتابیں آنی چاہئیں تاکہ ادب اور ادبی سرگرمیوں کا وسیع تر منظر نامہ لوگوں کے سامنے آسکے اور تاریخ ادب میں ان تمام لوگوں کی خدمات کا صحیح معنوں میں اعتراف ہوسکے جو مرکزی علاقوں کے بجائے دور دراز کے علاقوں میں رہ کر خلوص نیت اور بے لوثی کے ساتھ اردو زبان و ادب کی خدمت میں مصروف ہیں۔ میں امیر نہٹوری کو اس کتاب کی اشاعت پر تہ دل سے مبارکباد پیش کرتا ہوں۔ اس موقع پر مصنف کے علاوہ معروف ناقد و ادیب حقانی القاسمی و دیگر حضرات بھی موجود رہے۔

(رابطہ عامہ سیل)